

LECTIO DIVINA

IT-TIELET HADD TAL-AVVENT (B)

Ġw 1, 6-8.19-28

Is-silta hija parti mill-Prologu ta' San Ġwanni li waqt li jitkellem minn Ġesu', idahhal fih il-figura tal-Battista: v. 1-5 (Ġesu'), v.6-8 (Battista), v.9-14 (Ġesu'), v.15 (Battista), v.16-18 (Ġesu') u jkompli bix-xhieda tal-Battista (19-37). Dan juri l-konnessjoni kbira li teżisti bejniethom it-tnejn.

“Kien hemm raġel mibgħut minn Alla, jismu Ġwanni.” (v.6)

Fil-versi ta' qabel kien hemm diskors solenni: “Fil-bidu kien il-Verb, u l-Verb kien Alla...”, issa għandna diskors konkret. Il-Kelma trid tinkarna.

“raġel”: *antropos*, terminu li jindika bniedem in ġenerali.

“mibgħut minn Alla”: Huwa dak li ma jagħmel xejn b'inizjattiva proprja tiegħu. Huwa qaddej, mimli limiti u dgħufija.

“Ġwanni”: L-isem li jfisser don, grazzja, imħabba t'Alla. Għalhekk kull min huwa mibgħut huwa don, huwa l-imħabba t'Alla lejn l-oħrajn.

“Dan ġie bhala xhud, biex jixhed għad-dawl, biex bih kulhadd jemmen.” (v.7)

X'ifisser tkun xhud tad-Dawl:

Ġw 1, 35-37: « L-għada Ġwanni raġa' kien hemm ma' tnejn mid-dixxipli tiegħu. Hares lejn Ġesù li kien għaddej minn hemm, u qal: "Araw il-Haruf ta' Alla." Iz-żewġ dixxipli semgħuh jgħid dan, u marru wara Ġesù. ». ***Ifisser li tkun kapaċi tohroġ mix-xena u tagħti lil Kristu d-‘dixxipli’ tiegħek. Tkun kapaċi tirreżisti għal kull tentazzjoni li tħares lejך innifsek.***

Ġw 3, 21-30: « Wara dan, Ġesù ġie mad-dixxipli tiegħu fl-art tal-Lhudija, u baqa' hemm magħhom jgħammed. Ġwanni wkoll kien qiegħed jgħammed f'Għajnun, qrib Salim, għax f'dik in-naħa kien hemm hafna ilma; u n-nies kienet tiġi biex titgħammed. Sa issa lil Ġwanni kienu għadhom ma tefgħuhx fil-habs. Ġara mela li d-dixxipli ta' Ġwanni tlewwmu ma' wieħed Lhudi fuq ir-rit tal-

purifikazzjoni, u ġew għand Ġwanni jgħidulu: "Rabbi, kien hemm raġel miegħek in-naħa l-oħra tal-Ġordan, dak li int xhiedt għalih. Issa, ara, hu qiegħed jgħammed, u kulhadd sejjer għandu." Ġwanni wegħibhom: "Hadd ma jista' jirċievi xi haġa jekk ma tingħatalux mis-sema. Intom stess tistgħu tixhdu li jiena għeditkom li 'jien m'iniex il-Messija,' imma biss li 'jien kont mibgħut qablu.' Dak li għandu l-għarusa huwa l-għarus; imma l-ħabib ta' l-għarus, li jkun hdejh u jisimgħu, jifrah ħafna meta jisma' lehen l-għarus. U dan hu l-ferħ li bih qalbi mtliet. Jenhtieg jikber hu u niċkien jiena." » ***Ifisser tkun kapaċi tneħhi kull attenzjoni minn fuqek b'attitudni ta' ferħ biex tara lil Kristu jikber dejjem iżjed. Il-lehen (tal-għarus) – il-kwalita' li biha jiddeskrivi lilu nnifsu Ġwanni huwa realta' li ma tistax taraha.***

Ġw 5, 33-35: « Intom bghattu tistaqsu lil Ġwanni, u hu ta xhieda għall-verità. Mhux għax jien għandi bżonn ix-xhieda ta' bniedem, imma qiegħed ngħidilkom dan għas-salvazzjoni tagħkom. Għax dak kien musbieħ jixgħel u jiddi, u intom, għal ftit, ridtu tiferħu bid-dawl tiegħu. » ***Ifisser li hajtek tkun karatterizzata mix-xhieda għal Kristu bla ma tibza' 'title' lil dawk li għandek miegħek.***

Niftakru li t-tentazzjoni tal-‘Ġenesi tagħna’ kienet tikkonsisti f’li wieħed isir bħal Alla... li jieħu l-post ta’ Alla.

“ġie bħala xhud,”: Ġie għax għandu missjoni speċifika x’iwettaq.

“Ġwanni ma kienx id-dawl, imma ġie biex jixhed għad-dawl,” (v.8)

Il-Vangeli ta’ Ġwanni inkiteb fit-tmien tal-ewwel seklu. Kien żmien fejn fil-Palestina kif ukoll fl-Asia Minuri kien għad baqa’ persuni li ġew f’kuntatt mal-Battista u tgħammedu minnu (ara Atti 19,3). Il-fatt ukoll li (kif jidher minn barra) kien hemm xebh bejn it-tagħlim ta’ Ġwanni u dak ta’ Ġesu’ - it-tnejn kienu jħabbru l-miġja tas-saltna (Mt 3,1-2) u talbu l-konverżjoni (Mt 4,17) - fl-erba’ Vangeli hemm insistenza mill-Battista fejn jafferma li huwa mhuwiex il-Messija (Mt 3, 3. 11; Mark 1,2.7; Lq 3, 4. 16; Ġw 1, 19-23.30; 3, 28-30).

“biex jixhed għad-dawl”: Ix-xhud jikkomunika lill-oħrajn dak li huwa kien preżenti għalih: “Qegħdin inxandrulkom dak li ahna rajna u smajna, biex intom tissieħbu magħna (1 Ġw 1, 3-4); Il-Battista qed jgħin lin-nies jiskopru l-preżenza tal-Kelma fil-ħajja.

Fil-versi 7-8 hemm imsemmija 3 darbiet il-kelma 'xhud'. Filwaqt li għal Mark il-Battista huwa dak li gie qabel Kristu biex ihejjilu t-triq u jitlob in-nies biex jikkonvertu, Ġwanni jipprezentah bhala dak li jixhed għad-dawl (Kristu).

“Ix-xhieda ta’ Ġwanni kienet din: meta l-Lhud ta’ Ġerusalem baghtu għandu xi qassisin u Leviti biex jistaqsuh, “Int min int?”, hu stqarr bla ma ċahad: “Jien m’iniex il-Messija.” Huma regghu staqsewh: “Mela min int? Elija?” “M’iniex,” qalilhom. “Int il-Profeta?” “Le,” wegibhom. Mbagħad qalulu: ‘Mela min int? Biex naghtu twegiba lil dawk li baghtuna. Min tghid li int?’” (v. 19-22)

“Mela min int? Elija?”: Malakija li kien l-aħħar profeta kien ħabbar li qabel Jum il-Mulej ser jiġi l-Profeta Elija (ara Mal 3,23-24). U Ġesu’ jirreferi għall-Battista b’dan l-isem: “Elija ġa gie, u huma baqgħu ma għarfuhx, imma giebu ruhhom miegħu kif għogobhom... Mbagħad id-dixxipli fehmu li hu kien qieghed jghidilhom għal Ġwanni l-Battista” (Mt 17, 12-13).

“Int il-Profeta?”: Il-poplu kien qed jistenna fl-aħħar taż-żmenijiet profeta kbir bħal Mose’ (ara Dt 18,15). Ġesu’ jghid dwar Ġwanni: “Mela għalfejn ħrigtu? Biex taraw profeta? Iva, nghidilkom, anzi xi haġa iżjed minn profeta” (Lq 7,26). Meta Ġwanni qed jghid “Le”, li mhuwiex il-Profeta qieghed fl-istess waqt jagħmilha ta’ profeta. Qed jghinhom jippurifikaw l-istennijiet tagħhom u bl-istil tiegħu, bix-xejn tiegħu hu qieghed iressaqhom lejn Kristu.

“ U hu wieġeb kif qal il-profeta Isaija: “Jiena lehen ta’ wiehed jghajjat fid-deżert. ‘Wittu t-triq tal-Mulej.’ ” (v.23)

Għal tlett darbiet jghid li mhuwiex. Infatti huwa Kristu: dak li huwa Ikbar (Mt 11,11; Lq 7,28); Aqwa (Mt 1,7; Lq 3,16); li Jiġi qabel (Ġw 1,15). Iqieghed lil Kristu fiċ-ċentru bla ma jitfa’ l-ebda attenzjoni fuq il-persuna tiegħu.

Ġwanni jmur hu fid-deżert u jsir hu t-triq. Hajtu kollha ssir triq biex Ġesu’ ikun jista’ jiġi.

Jikkwota lil Is 40,3. Il-kelma t’Alla, f’attegġjament ta’ ubbidjenza kienet isservi għall-Battista biex jifhem aħjar min hu u dak li Alla kien qieghed jitlob minnu (ara Tim 3, 15-17).

“Issa dawk il-messaġġiera kienu min-naħa tal-Farizej. Huma staqsewh: “Mela kif qieghed tghammed la m’intix il-Messija, u la Elija u lanqas il-Profeta?” (v.24-25)

“kienu min-naħa tal-Farizej”: Kull tip ta’ interuzzjoni (taħt forma ta’ għejja, nuqqas ta’ focus, ...) isiru stedinet biex niċċara aħjar il-missjoni tiegħi. Jghinuni niċċara wkoll min hu Ġesu’ bħalissa għalija, min jien u x’inhil missjoni tiegħi.

Nifhmu aħjar dan l-atteggjament fid-dawl tal-qawl “When the sage points at the moon, the fool looks at the finger”.

“Jiena nġammed bl-ilma,” wegibhom Ġwanni, “imma f’nofskom hemm wiehed li intom ma tafuhx,” (v.26)

“ma tafuhx”: “Tabilhaqq, anqas jien ma kont nafu” (Ġw 1,33). Ġwanni qed jgħid li Kristu huwa prezenti fostna imma li jrid li jigi magħruf. L-għarfien ta’ Kristu qatt ma huwa bizzejjed u huwa għarfien li jrid dejjem jigi ppurifikat. Huwa għarfien dejjem ġdid, bħalma kien dak tad-dixxipli wara l-Qawmien.

“Dan ġara f’Betanja, in-naħa l-oħra tal-Ġordan, fejn Ġwanni kien jgħammed.” (v.28)

Betanja, li tinsab n-naħa l-oħra tal-Ġordan, ‘l barra mit-territorju ta’ Izrael issa ser tkun il-post tal-komunita’ ta’ Ġesu’ (ara 10, 40-42).

L-ewwel parti tal-Prologu li titkellem fuq il-Kelma tieqaf biex jidhol dritt Ġwanni x-xhud li huwa t-tkomplija tal-Kelma. Il-Kelma titlob li tkompli tgħix u taħdem f’min jismagħha. Ix-xhieda hija l-kategorija fundamentali tal-Vanġelu.